

IC-ĊIMITERJU TA' L-INFETTI U N-NIĊĊA TA' L-ERWIEH

Jikteb Kav. Frank Borda Vassallo

Meta l-pesta ta' l-1813 kienet infirxet mal-gzejjer kollha, u misset ukoll lil Birkirkara, il-Karkariži, bħall-bqija tal-Maltin l-oħra, bdew iħabbtu wiċċhom mal-problema serja fejn se jidfnu lill-infettati.

Sa dak iż-żmien id-dfin kien għadu jsir fil-knejjes, iżda minħabba li kull infettat midfun ma setax jinqala' minn qabru qabel ma jgħaddu minn ta' lanqas mitt sena l-gvern u l-kleru kellhom jirrikorru għall-istess użu ta' l-imghoddu f'każ ta' diżgrazzja bħal din u jaraw, fejn isibu roqgħa art u fuqha jwaqqfu ċimiterju għal dan l-użu biss.

Għalhekk għal dan l-iskop, intgħażlet biċċa art mhux wisq bogħod mill-parroċċa l-qadima ta' Birkirkara, li giet imdawra b'ħajt tas-sejjiiegħ oħxon, u fil-faċċata tiegħu spazju minn fejn wiehed seta' jidhol. Dan il-ftuħ kien jingħalaq kull meta kien ikun hemm bżonn permezz tal-kancell kbir li kien hemm magħmul minn ħadid, imwahnal ma' żewġ pilastru kull naħa li minnhom infushom bejn pilastru u ieħor kienu jiffurmaw mogħdija dejqa, bħal speċi ta' passagġ li kien jingħalaq ukoll permezz ta' grada tal-ħadid.

F'dan iċ-ċimiterju laħqu ndifnu bosta nfettati. In-numru eżatt tagħhom ħadd ma jafu, għaliex fit-taħbit tal-mument ħadd ma qagħad inizzel bir-reqqa kemm kienu, jew, jekk xi ħadd għamel dan, intilfu.

Li hu żgur hu li l-infettati midfunda fih kienu ħafna drabi jkunu dawk li kienu għall-kura fil-Kulegġ tal-Ġizwiti fil-qrib, li allura minħabba l-isfortuna tal-ġuranta kien inbidel fi sptar.

Maż-żmien, dan iċ-ċimiterju beda jintelaq, imtela' kollu imbarazz u tharbat. Iżda fl-1942, wara ħbit qalil mill-għadu, xi vittmi li mietu fl-inħawi ġew midfuna f'dan l-istess lok. Iżda din kienet l-aħħar darba li f'dan iċ-ċimiterju ndifnu mejtin fih, għaliex fl-1962, dawk midfuna fi żmien il-gwerra reġgħu nqalgħu, sabiex indifnu fiċ-ċimiterju ta' l-Addolorata f'Rahaħ Ġdid.

Wara dan, iċ-ċimiterju ta' l-Infetti aktar intelaq, u aktar ma għadda ż-żmien intesa' u minnu kwazi ma thalla xejn.

Imbagħad fil-bidu tas-snin sebghin, is-sit ġie żviluppat bhala ground tal-futbol.

Għalhekk miċ-Ċimiterju ta' l-Infetti illum ma baqa' xejn, għajr memorja tiegħu fl-imħuħ ta' l-anzjani ta' l-inħawi, u xhieda tiegħu fil-kotba ta' l-istorja sabiex dawk l-anonimi Karkariži vittmi tal-pesta ta' l-1813 ma jintessux.

In-Niċċa ta' l-Erwieħ

Mhux wisq il-bogħod minn fejn darba kien hemm iċ-Ċimiterju ta' l-Infetti, tinsab niċċa ddedikata lill-Erwieħ ta' dawk li kienu mietu bil-Pesta ta' l-1813.

Din in-niċċa kienet twaqqfet f'dan il-post, mill-Familja Parnis minn Birkirkara, li għal dan l-iskop kienet xtrat b'disa' skud l-art.

Ix-xogħol fuqha dam sejjer sentejn sakemm tlesta fl-1816. It-tberik tagħha sar mill-Prespostu ta' Birkirkara, nhar l-1 ta' Novembru ta' l-istess sena u għaċ-ċerimonja attenda bi għaru l-poplu ta' l-inħawi li kien għadu kif tilef bosta qraba fil-Pesta ta' tlett snin qabel.

Din in-niċċa hi għolja madwar 25 filata, u għandha forma ta' kampnar li għalih trid titla' b'taraġ mill-ġenb. Fiha hemm pittura ta' l-erwieh fil-purgatorju, u għandha tlett itwieqi. Is-saqaf tagħha hu mzejjen b'żewġ fjammi li juru ruħ f'kull waħda. Dawn kienu swew 7 skudi l-wiehed sabiex saru. Mal-ġenb tagħha, fuq ix-xellug hemm speċi ta' parapett żgħir imdawwar b'hajt baxx li x'aktarx li kien maħsub għall-użu waqt ċerimonji li setgħu kienu jsiru sabiex ifakkru l-vittmi tal-Pesta ta' l-1813.

Din in-niċċa llum għadha fi stat tajjeb hafna, u dan minħabba fl-inizjattiva tal-Kavallier Vincenzo Parnis, li hu dixxident tal-familja oriġinali li kienet waqqfet din in-niċċa.

Din in-niċċa kienet se titnefha mill-awtoritajiet sabiex titwessa' t-triq, iżda fortunatament id-deċiżjoni giet revokata.

